

‘శ్రీకాకుళం గిరిజన రైతాంగ ఉద్యమ అమరులు కోరన్న మంగన్నలకు జోహార్లు’

రైతుకూలీసంఘం(ఆం.ప్ర.) ఆధ్వర్యంలో శ్రీకాకుళం, పార్వతీపురంలలో వర్గంతిసభలు

శ్రీకాకుళం గిరిజన రైతాంగ పోరాట తొలి అమరులు కామ్రేడ్స్ కోరన్న మంగన్నల 55వ వర్గంతి సభ శ్రీకాకుళం - అమూదాలవలస బైపాస్ రోడ్డు వద్ద ఉన్న అమరుల స్థూపం వద్ద స్ఫూర్తిదాయకంగా జరిగింది. ముందుగా భూమికోసం, భుక్తికోసం, విముక్తికోసం పోరాడి అమరులైన వారందరికీ జోహార్లు తెలియజేస్తూ నివాళు లర్పించారు.

అమరులను స్మరిస్తూ ప్రజాకళాకారులు పాడిన పాటలు సభికులను ఉద్వీగ్న వాతావరణంలోకి తీసుకెళ్లాయి.

అనంతరం జరిగిన సభకు జిల్లా కార్యదర్శి కా||టి.అరుణ అధ్యక్షత వహించారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కామ్రేడ్ సింహాద్రి రుహాన్ ఈ సభలో మాట్లాడుతూ “అమరుల త్యాగాల ఫలితంగా గిరిజనుల రక్షణ కోసం చేసిన చట్టాలైన 1/70 చట్టం, పీసా చట్టం, 2006 అటవీ హక్కుల చట్టాలను పూర్తిస్థాయిలో అమలుజరపకపోగా, అడవుల నుండి ఆదివాసీలను ఖాళీ చేయించి, అడవిలోని సంపదలను అదానీ, అంబానీలకు, బహుళజాతి సంస్థలకు, సామ్రాజ్యవాదులకు అప్పచెప్పడానికి పూనుకుంటున్నారని, అందుకోసం పార్లమెంటులో చట్టం చేయబోతున్నారని, దీనికి వ్యతిరేకంగా అందరూ పోరాడాలని పిలుపునిచ్చారు. అడవులు ధ్వంసం కావడం అంటే, కేవలం గిరిజన సమస్య మాత్రమే కాదని, పర్యావరణానికి, నీటివనరులకు నష్టం జరగబోతున్నదని తెలియజేశారు. ప్రజాఉద్యమాన్ని తీవ్ర నిర్బంధం ప్రయోగించి, అణచివేయడానికి పాలకులు మొదటినుండి పూనుకుంటున్నారని, ఈ నిర్బంధమే శ్రీకాకుళం గిరిజన ఉద్యమంలో 360 మంది ప్రాణాలను బలితీసుకున్నదన్నారు. ఈరోజు ఏ చిన్న ప్రజాసమస్యపైన కదిలినా కేసులు పెడుతున్నారని తెలియజేశారు. అమరుల స్ఫూర్తితో ప్రజాఉద్యమాన్ని నిర్మించడమే వారికిచ్చే నిజమైన నివాళి అని పేర్కొన్నారు.

రైతుకూలీసంఘం(ఆం.ప్ర.) రాష్ట్ర సహాయ కార్యదర్శి కామ్రేడ్ దంతులూరు వర్మ మాట్లాడుతూ, “ప్రజలు తీవ్రమైన కరువు, పేదరికం, పెరుగుతున్న ధరలతో ఇబ్బందులు పడుతుంటే, ఈ సమస్యలను పరిష్కరించటానికి పూనుకోకుండా ప్రజల మధ్య, ప్రాంతాల మధ్య గొడవలు పెడుతూ, కుల,



మతాల మధ్య విచ్ఛేదం పెడుతూ, రాజకీయాలు చేయడానికి పాలకులు పూనుకుంటున్నారని విమర్శించారు. అభివృద్ధి పేరుతో ధ్వంసం చేయడానికి రణస్థలం వద్ద కొవ్వొత్త అణువిద్యుత్ కేంద్రం, భావనపాడు వద్ద పోర్టుల పేరుతో రైతులను భూముల నుండి ఖాళీ చేయిస్తున్నారని విమర్శించారు. శ్రీకాకుళం జిల్లాలో కనీసం ఐటిడిఎ పెట్టడానికి చర్యలు చేపట్టలేదని, రైతులు పండించిన ధాన్యాన్ని పూర్తిగా కొనుగోలు చేయడానికి కూడా పాలకులు సిద్ధంగా లేరని విమర్శించారు.

ఇంకా ఈ సభలో స్త్రీ విముక్తి సంఘటన నాయకురాలు జి. అమ్మాజీ, పిడిఎన్ఓ రాష్ట్ర సహాయ కార్యదర్శి కె. గౌతమి, బొబ్బిలి పట్టణ కళాసీ సంఘం అధ్యక్షులు భోగాది అప్పలస్వామి, రైతుకూలీసంఘం(ఆం.ప్ర.) జిల్లా అధ్యక్షులు పి. పోలారావు, వివిధ ప్రాంతాల నుండి 300 మంది ప్రజలు హాజరై సభను విజయవంతం చేశారు.

రైతుకూలీసంఘం(ఆం.ప్ర.) పార్వతీపురం మన్యంజిల్లా కమిటీ ఆధ్వర్యంలో జిల్లా నాయకులు కా|| ఎం. భాస్కరరావు అధ్యక్షతన సంఘం కార్యాలయంలో కామ్రేడ్స్ కోరన్న మంగన్నల వర్గంతిసభ జరిగింది. ఈ సభలో సంఘం జిల్లా సహాయ కార్యదర్శి కా|| పి. శ్రీనునాయుడు, జిల్లా అధ్యక్షులు కా|| పూయక ముత్యాలు మాట్లాడుతూ అమరుల స్ఫూర్తితో సంఘటిత గిరిజనోద్యమ నిర్మాణానికి పూనిక వహించాలని పిలుపు నిచ్చారు. సభ అనంతరం ప్రదర్శనగా గిరిజనుల సమస్యల పరిష్కారాన్ని కోరుతూ ఐటిడిఎ కార్యాలయం చేరుకొని అధికారులకు వినతిపత్రాన్ని ఇచ్చారు.

